



Кіраўнік дзяржавы запэўніў, што з выкарыстаннем сусветнага вопыту, у тым ліку суседніх краін, у Беларусі будзе створана найлепшая сістэма пенсійнага забеспячэння з улікам магчымасцяў дзяржавы.

«Найлепшая — гэта не значыць, што ўсіх завалім вялікімі пенсіямі. Але гэта будзе справядлівая і добрая сістэма, — патлумачыў Аляксандр Лукашэнка і падкрэсліў: — **Абарона інтарэсаў пенсіянераў з'яўляецца найважнейшым прыярытэтам для дзяржавы**».

Кантроль за цэнамі — задача прафсаюзаў

Цэны — яшчэ адно пытанне, якое знаходзіцца ў полі зроку прафсаюзаў. Кантраляваць кошт прадуктаў першай неабходнасці — гэта асаблівая задача для ФПБ.

У свой час ураду, Міністэрству антыманапольнага рэгулявання і гандлю, прафсаюзам было дадзена даручэнне забяспечыць прымальныя цэны на найбольш значныя тавары, ад якіх залежыць жыццё перш за ўсё малазабяспечанага насельніцтва і пенсіянераў.

«Што маем цяпер? Як я ўжо сказаў, агульныя паказчыкі быццам нядрэжныя. Што датычыцца прадуктаў харчавання. Насцярожаюць дадзеныя за студзень бягучага года — цэны выраслі больш чым на 1 працэнт», — адзначыў лідар дзяржавы.

Прэзідэнт звярнуў увагу на станоўчую тэндэнцыю па захаванні інфляцыі на ўзроўні пяці працэнтаў. «Але тэмпература па бальніцы сярэдняя», — заўважыў кіраўнік краіны і нагадаў пра нізкія заробкі ў сферы культуры і дашкольнай адукацыі.

Сітуацыя цікавая — інфляцыя трымаецца на пастаянным узроўні ў пяць працэнтаў, але кошт прадуктаў расце. Абурае Прэзідэнта айчынная «малочка», якая на працягу года пастаянна даражэе: «Ідыятызм поўны. **Малако дзяваць няма куды, а цэны пастаянна растуць. Не можам свой народ забяспечыць гэтым прадуктам**. Прафсаюзы не павінны заставацца ўбаку, — сказаў Аляксандр Лукашэнка і дадаў: Вырасьце, Міхаіл Сяргеевіч (Орда — **Зв.**), гэтаў даду. Вы першы ў гэтым радзе. Не МАРТ, не ўрад. Абараніце людзей. Вы ў стане гэта зрабіць».

Для іх няма «сваіх» і «чужых»

Прафсаюзы — гарант і абаронца правоў работнікаў у тым ліку і на прадпрыемствах прыватнага сектара. Пярвічныя прафсаюзы арганізацыі дарэчныя і там. Работа па іх стварэнні вядзецца, але натыкаецца на складанасці. І вось чаму. «Прыватніку не заўсёды зручна мець у сябе прафсаюз, які будзе сачыць за выкананнем правоў работнікаў, прымушаючы часам паступацца сваімі фінансавымі інтарэсамі. Але дзяржава пайшла на лібералізацыю ўмоў для бізнесу. **Дык пакажыце ж і вы сваю сталасць, здольнасць несці сацыяльную адказнасць перад людзьмі**», — заключыў Прэзідэнт.

Пакуль прыватнікі разважаюць, прафсаюзы не дзеляць работнікаў на «сваіх» і «чужых». Наёмныя работнікі бізнесменаў маюць магчымасць звяртацца па дапамогу ў раённыя, цэнтральныя органы прафсаюзаў. А каб разважалі бізнесмены не досыць доўга, з прыняццем рашэння ім дапамог кіраўнік краіны. «Падрыхтуйце, калі не разумеюць, мой указ па стварэнні на прыватных прадпрыемствах пярвічных прафсаюзных арганізацый», — даручыў Прэзідэнт.

Ён падкрэсліў, што гэта не раптоўнае рашэнне. Кожны раз, дакладваючы лідару дзяржавы аб стане спраў у арганізацыі, Міхаіл Орда звяртае ўвагу на нежаданне прыватных арганізацый ствараць прафсаюзыныя ячэйкі.

«Прыватнікі як ставяць пытанне: чаго вы ўсё «дзяржаўныя, дзяржаўныя прадпрыемствы»? **Вы і нас пастаўце ў роўныя ўмовы з дзяржаўнымі прадпрыемствамі. Вось мы іх і паставім**», — пажартаваў Аляксандр Лукашэнка.

Гарантыі для бяспекі

Абараняюць прафсаюзы не толькі правы, але і здароўе, і нават жыццё людзей. За пяць гадоў ФПБ выявіла больш за 300 тысяч парушэнняў у ахове працы. Спынена звыш 10 тысяч адзінак машын і абсталявання, якія маглі стаць прычынай траўмавання людзей. Але на працягу двух гадоў траўматызм на вытворчасці расце. Прэзідэнт даручыў знаходзіць яго прычыны і прымаць жорсткія рашэнні.

«Гэта не нашы людзі загінулі, не ў вашай сям'і, не вашы родныя. А хтосьці ж страціў кармільца. Хтосьці да гэтага часу пакутуе, што загінуў сын, загінулі бацькі. І не ўсе па п'янцы, а з-за нашай бязладнасці, бескантрольнасці ці людзей, якія не стварылі нармальныя ўмовы. **Таму трэба нам больш жорстка падыходзіць да пытанняў кантролю за нармальным станам вытворчасці ў плане аховы працы**», — падкрэсліў Аляксандр Лукашэнка.

Ён параіў прафсаюзам, калі яны лічаць, што для кантролю ім неабходна больш правоў, звярнуцца да яго з гэтым пытаннем.

3 асаблівай місіі ў грамадстве

Па словах Прэзідэнта, раней да прафсаюзаў было ганебнае стаўленне. Іх называлі «адстойнікам», а самых няздольных супрацоўнікаў адпраўлялі ў гэтыя органы. Цяпер сітуацыя змянілася кардынальна. Аляксандр Лукашэнка пахваліў кіраўніка рэспубліканскіх прафсаюзаў, якому ўдалося выкараніць такую практыку.

На пасадах у прафсаюзах павінны, на яго думку, працаваць прыгожыя і багатыя ўнутраным светам людзі.

«Вось кажуць, што ў нас няма грамадзянскай супольнасці. Скажу, яна ёсць. Але аснову грамадзянскай супольнасці не апазіцыянеры ўзначальваюць. **Грамадзянская супольнасць у нас — гэта, па-першае, прафсаюзы ветэранскія, жаночыя, маладзёжныя ар-**

ганізацыі і грамадская арганізацыя «Белая Русь», — пералічыў лідар краіны.

Ён падзякаваў прафсаюзам за дапамогу ў арганізацыі выбараў у Нацыянальны сход. Дзякуючы ў тым ліку і ФПБ удалося сфарміраваць парламент, які працуе.

Аляксандр Лукашэнка раскажаў, за што больш за ўсё паважае прафсаюзы. Без дзяржаўнай дапамогі яны ўзялі на ўлік і прывялі ў парадак санаторыі, прафілакторыі і іншую ўласнасць арганізацыі.

«Я за гэта вас цаню, што вы па-гаспадарску адносіцеся да свайго дабра. І многім дзяржаўным служачым у вас яшчэ трэба вучыцца. Вось адсюль мае адносіны да вас — за вашу ролю ў грамадстве і за тое, што вы робіце, захоўваючы тое, што вам дасталася».

Прэзідэнт падзякаваў арганізацыі і за акцыю «Мы — разам!» пад дэвізам «З вялікай любоўю да малой радзімы». «Усе мы старэем, маладзейшымі не будзем. А чым старэйшы, тым больш цябе кліча малая радзіма. Таму **мы тры гады аддалі малой радзіме. Я думаю, трэці, фінішны, у нас будзе ўдарны, каб мы хоць бы дрэвы пасадзілі там, дзе іх у свой час спілавалі і знішчылі**», — нагадаў Аляксандр Лукашэнка.

Не дзеля піяру, але памяці

Асаблівы для ўсіх, у тым ліку і прафсаюзаў бягучы год, калі будзем святкаваць 75-ы юбілей Вялікай Перамогі.

Прэзідэнт падзяліўся: яго расійскі калега хваліў беларусаў за захаванне шматлікіх, нават самых маленькіх помнікаў.

Захаваўне памяці аб ваенным ліхалецці — справа і прафсаюзаў. Пры ўдзеле яго актыву праведзена маштабная рэканструкцыя Кургана Славы, пастаянна абнаўляецца экспазіцыя ваеннай тэхнікі. Летам яна папоўнілася легендарным штурмавіком Іл-2. Сёлета будзе ўстаноўлена легендарная «Кацюша».

«Позна вяртаюся з камандзіровак, звычайна ноччу прылятаю, гляджу. Ці ты спецыяльна ўключаеш усю гэту падсветку? — жартам звярнуўся да Міхаіла Орды кіраўнік краіны. — І радуся, няхай глядзяць, як мы адносімся да той памяці, да гераізму ўсіх людзей. Гэта не толькі да Кургана Славы, да гэтага велічнага помніка, гэта да ўсіх помнікаў. **Людзі, якія падаравалі нам сённяшнія жыццё, заслужылі гэтай памяці**».

Па словах лідара краіны, заслугувае вялікай павагі тое, што ўся праца не дзеля піяру, а дзеля высакароднай мэты.

Пад новым сцягам

Напрыканцы Аляксандр Лукашэнка падкрэсліў, што ўся дзейнасць прафсаюзаў адлюстроўвае эвалюцыйны шлях працоўнага руху.

«Я хацеў бы пажадаць Федэрацыі новых прафесійных дасягненняў, усім дэлегатам і гасцям з'езду — эфектыўнай працы на карысць нашай роднай Беларусі. І ў знак павагі нашага народа да вас і майго, як кіраўніка дзяржавы, я прыняў рашэнне, што наша прафсаюзная арганізацыя мусіць атрымаць новы дзяржаўны сцяг, і дазвольце мне сёння яго ўручыць», — звярнуўся да ўдзельнікаў з'езду Прэзідэнт.

Ганаровы дзяржаўны сцяг Беларусі прысуджаны Федэрацыі за асаблівыя дасягненні ў сацыяльна-эканамічным развіцці, абароне правоў і інтарэсаў працоўных.

Дэлегаты з'езду падрыхтавалі Аляксандру Лукашэнку падарунак — карціну, выкананую ў тэхніцы валянай воўны, з выявай школы, у якой вучыўся Прэзідэнт.

Фота БелТА.

Прафсаюзы. «Мы аб'ядноўваем»

Аб дасягненнях, складанасцях і перспектывах у працы на VIII з'ездзе Федэрацыі прафсаюзаў расказалі прадстаўнікі руху

«Ураўнілаўка» ў пенсіях недапушчальная



Пенсійнае забеспячэнне, цэны на сацыяльна значныя тавары і ад'езды высокакваліфікаваных спецыялістаў за мяжу — тэмы выступлення **старшыні Федэрацыі прафсаюзаў Міхаіла ОРДЫ** на VIII з'ездзе.

Сёння прафсаюзы наўпрост удзельнічаюць у прыняцці самых важных рашэнняў у сацыяльна-эканамічнай сферы. Усе праекты дакументаў, якія датычацца працоўных правоў, накіроўваюцца на экспертызу ў Федэрацыю прафсаюзаў Беларусі. Так, летась ФПБ упершыню выступіла адным з распрацоўшчыкаў праекта закона аб змяненні Працоўнага кодэкса, унёсшы каля 40 прапаноў.

Важнае пытанне, якое ўзнімаюць працоўныя Беларусі, — пенсійная сістэма. Сёння дзейнічае ўраўняльны прынцып: практычна аднолькавую пенсію атрымліваюць матываваныя супрацоўнікі і тыя, хто «спаў» на працы. Міхаіл Орда лічыць такі падыход няправільным і несправядлівым. Механізмы налічэння пенсій мусяць зацікавіць людзей працаваць лепш, удасканальвацца ў прафесіі.

Адначасна старшыня ФПБ і пэўны дысбаланс у налічэнні пенсій тым, хто працягвае працаваць. Закрануў Міхаіл Орда і актуальнае пытанне сёлетняга змянення сістэмы аплаты працы «бюджэтнікаў». Гэтай тэме прысвечана спецыяльная «гарачая лінія» ФПБ, на якую паступіла больш за 400 званкоў. Выяўленыя памылкі выпраўляюцца дзень у дзень.

Старшыня Федэрацыі нагадаў, што генеральнае пагадненне паміж урадам, саюзамі наймальнікаў і прафсаюзамі прадугледжвае зарплату бюджэтнікаў не менш за 80 працэнтаў ад сярэдняй па краіне. У цэлым гэтае патрабаванне выконваецца, аднак застаюцца сферы, дзе лічыбы не дацягваюць да мэтавых (напрыклад, культура), таму прафсаюзы звяртаюцца да ўрада з просьбай разгледзець магчымыя шляхі павышэння аплаты працы ў такіх сферах.

Міхаіл Орда папрасіў падтрымкі Прэзідэнта ў пытанні распрацоўкі канцэпцыі страхавання ад нявыплаты зарплаты працаўнікам пры банкруцтве арганізацыі.

Стаўка=БПМ



Базавую стаўку, якая з 1 студзеня выкарыстоўваецца для разлікаў аплаты працы работнікаў бюджэтных арганізацый, прапануецца ўзняць да ўзроўню бюджэту пражыткавага мінімуму.

Такую прапанову агучыла на з'ездзе Федэрацыі прафсаюзаў Беларусі **Таццяна ЯКУБОВІЧ, старшыня Беларускага прафсаюза работнікаў адукацыі і навукі**. На яе думку, базавая стаўка, якая цяпер існуе (185 рублёў), не вырашае

проблему выплаты мінімальнага заробку.

«Мы бачым і праблему работнікаў арганізацый, якія раней мелі ведамаснае падпарадкаванне, а потым перайшлі ў сістэму Мінадукацыі, — паведаміла лідар прафсаюзнай арганізацыі. — У асноўным гэта работнікі дзіцячых садкоў. Ім не залічваюцца ў стаж працы ў бюджэтнай арганізацыі дадзеныя перыяды, хоць фактычна яны шмат гадоў адпрацавалі менавіта ў гэтай сферы».

Акрамя таго, дадатковай прапрацоўкі патрабуе пытанне налічэння зарплаты кіраўнікам устаноў адукацыі і іх намеснікам, якія маюць вучэбную нагрузку па сумяшчальніцтве. «Надбаўка за спецыфіку працы ім устаноўлена ў памеры трыццаці працэнтаў, як настаўнікам без катэгорыі. А гэта нашы найлепшыя кадры, было б правільна налічыць ім павышэнне хоць бы да ўзроўню першай катэгорыі», — лічыць дэлегат.

Старшыня Беларускага прафсаюза работнікаў адукацыі і навукі таксама звярнула ўвагу на неабходнасць выключыць сітуацыі, калі сродкі, выдзеленыя на аплату працы работнікаў адукацыі і іншых бюджэтных сфер, часткова пераарамжваюцца на іншыя патрэбы горада або раёна.

Задачы агульныя



Алена ПАТАПАВА, дэпутат Палаты прадстаўнікоў, на працягу трынаццаці гадоў была старшынёй першаснай прафсаюзнай арганізацыі «ЗОВ». За гэтыя гады з дапамогай калектыва дагавора ўдалося аб'яднаць работнікаў больш чым 20 прадпрыемстваў, звязаных паміж сабой эканамічна.

«У перыяд станаўлення нам даводзілася даказваць слушнасць прафсаюзнай ідэі і работнікам, і прадстаўнікам наймальніка. А ўлічваючы, што прадпрыемства на 100 працэнтаў прыватнае, на практыцы гэта было няпроста. Але ў нас атрымалася! І прафсаюзная арганізацыя, якая першапачаткова складалася толькі з дзевяці чалавек, уключаючы дырэктара, сёння аб'ядноўвае каля 1400 членаў прафсаюза. Гэта больш за 90 працэнтаў усіх работнікаў», — расказала дэпутат.

Прафсаюз прымаў удзел у вырашэнні пытанняў аховы працы, заробнай платы і рэміравання, пашырэння сацыяльнага пакета работнікаў. Сёння работнікі прадпрыемства абаронены калектывнай дамовай, якая змяшчае дадатковае медыцынскае страхаванне і шэраг іншых гарантый, што фарміруюць значны сацыяльны пакет для членаў прафсаюза, арганізавана перанавучанне работнікаў, працуе вучэбны цэнтр.

Варвара МАРОЗАВА, Вольга МЯДЗВЕДЗЕВА, Марыя ДАДАЛКА.